

Eziz watandaşlar!**Hormatly uruş weteranlary!**

Sizi 1941 — 1945-nji ýyllaryň Beýik Watançylyk urşunda gazanylan Ýeňşiň şanly 80 ýyllygy mynasybetli tüýs ýürekden gutlaýaryn. Parahatçylygy, dostlugy, erkana hem-de abadan durmuşa bolan belent söýgini dabaralandyryň bu baýramyň Berkarar döwletiň täze eýýamynyň Galkynyşy döwründe barha özgerýän we gülläp ösýän eziz Watanymyza buýsanyp, egsilmez yhlas bilen tutanýerli zähmet çekip, bagtyýar durmuşda ýaşayan mähriban halkymyzyň kalbynda ýatdan çykmaýjak täsirleri galdyryjakdygyna berk ynanýaryn.

Bu gün hatyra dessurlarymyza eýerip, dünýäde parahatçylygyň we abadançylygyň berkarar bolmagy ugrunda gurban bolan merdana esgerlerimiziň hormatyna bina edilen ýadygärliklerimize ter gül desselerini goýýarys. Ýalynly uruş ýyllarynda mertligiň, gaýduwsyzlygyň belent nusgasyny görkezzen gahrymanlarymyzy, arzyly Ýeňşi gazanmaga ägirt uly goşant goşan zähmetkeş watandaşlarymyzy uly hormat bilen ýatlaýarys. 1941 — 1945-nji ýyllaryň urşunda gazanylan Ýeňşiň şanly 80 ýyllygy mynasybetli uruş weteranlarymyza baýramçylyk sowgatlaryny gowşurýarys. Bularyň ählisi münýylyklardan gözbaş alýan ynsanperwer ýörelgelerimizi dabaralandyryp, agzybirligimizi we jebisligimizi has-da pugtalandyryar.

Eziz watandaşlar!

1941 — 1945-nji ýyllar adamzat taryhyna iň gazaply döwür bolup girdi. 1418 güne çeken bu uruş öwezini dolup bolmajak ýitgilere getirdi, ýüreklere öçmejek ýaralary saldy, halklaryň parahatçylygyny we dostlugyny, unudylmajak gahrymançylygyny, gaýduwsyzlygyny dabaralandyrdy. Urşuň ilkinji günlerinde türkmenistanly ýigitleriň münlerçesi meýletinlik bilen fronta gidip, aldym-berdimli söweşlerde watansöýüjiligiň we edermenligiň belent nusgasyny görkezdi. Ýanbermez edermenligi hem-de gaýduwsyzlygy üçin watandaşlarymyzyň yüzlerçesi «Gahryman» diýen belent ada mynasyp boldy, münlerçe esgerlerimiz orden-medallar bilen sylaglandy. Bu ýowuz döwürde Türkmenistanyň ähli ilaty — zenanlar, gojalar we çagalar «Ähli zat front üçin, ähli zat Ýeňiş üçin!» diýen ähliahalk şygaryna eýerip, ýagty geljege, parahatçylyga we ynsanperwerlige synmaz umyt bilen, gijesini gündiz edip yhlasly zähmet çekdiler. Bol bugdaý hem-de pagta ýygnaýyp, Beýik Ýeňşiň gazanylmagyna uly goşant goşuldy. Bütün durky bilen adamzat mukaddesliklerine ygrarly türkmen zenanlary Goranmak gaznasyna gymmatly şaý-seplerini, ýyly egin-eşikleri tabşyryp, şeýle hem «Türkmeniň kalby» atly ägirt uly halyny dokap, watançylygyň, ynsanperwerligiň belent nusgasyny görkezdiler.

Parahat durmuş ugrunda görkezilen gahrymançylyklar, gazaply uruş ýyllarynyň güzaplary, jebir-jepalary, adamzada ýetiren zyýany, şöhratly taryhymyza altyn harplar bilen ýazylan wakalar hiç haçan unudylmaz! Gahrymanlarymyzyň ýagty ýadygärliginiň ebedileşdirilmegi, olaryň gaýduwsyzlygynyň kino we sahna sungatynda janlandyrylmagy, edebi eserleriň, aýdym-sazlaryň döredilmegi, «Hatyra» we «Şöhrat» kitaplarynyň neşir edilmegi munuň aýdyň güwäsidir. Gaýduwsyzlygyň, edermenligiň belent nusgasyny görkezen gahrymanlarymyzyň hatyrasy hemişe belentdir. Merdana pederlerimiziň gahrymançylyga beslenen durmuş ýollary watansöýüjiligiň beýik nusgalyk mekdebidir.

Berkarar döwletiň täze eýýamynyň Galkynyşy döwründe eziz Watanymyzy ösdürmäge, ýaş nesilleri watançylygyň, mertligiň belent ruhunda terbiýelemäge, halkymyzyň agzybirliğini, jebisligini berkitmäge uruş we zähmet weteranlarymyz örän uly goşant goşýarlar. Dünýäniň gülläp ösýän döwletleriniň birine öwrülýän ýurdumyzda 1941 — 1945-nji ýyllarda watançylygyň deňi-taýy bolmadyk nusgasyny görkezen weteranlarymyzyň, urşuň gazaply günlerini başdan geçiren enelerimiziň, gaýduwsyzlyk bilen zähmet çeken raýatlarymyzyň sylag-hormaty örän ýokarydyr. Eziz Watanymyzy söýmegi, ynsan mertebesini belent tutmagy, ata-enä sarpa goýmagy ündeýän, hakyky watançylary terbiýelemekde görelde bolýan ýaşuly nesillerimiz biziň buýsanjymyzdyr.

Hormatly adamlar!

Biziň ählumumy parahatçylygy hem-de howpsuzlygy pugtalandyrmaga, durnukly ösüşi we netijeli hyzmatdaşlygy giňeltmek üçin şertleri döretmäge gönükdirilen syýasatymyz Garasşyz, hemişelik Bitarap Watanymyzyň ýokary halkara abraýyny üpjün edýär. Türkmenistanyň dünýäde dostlukly gatnaşyklary ösdürmek ugrunda çykyş edip, döwrüň möhüm meseleleriniň göwnejaý çözümlerini işläp taýýarlamaga işjeň gatnaşmagy has-da buýsandyrýar. Biziň alyp barýan Bitaraplyk syýasatymyz parahatçylygyň, dost-doganlygyň syýasatydyr. Garasşyz Watanymyzyň Bitaraplyk hukuk ýagdaýyna, parahat durmuşa, dostluga we hoşniýetlilige bolan buýsanjymyzyň nyşany hökmünde 2025-nji ýyl dünýä bileleşigi tarapyndan «Halkara parahatçylyk we ynanyşmak ýyly» diýlip yglan edildi.

Eziz watandaşlar!

Hormatly uruş weteranlary!

Sizi 1941 — 1945-nji ýyllaryň Beýik Watançylyk urşunda gazanylan Ýeňşiň şanly 80 ýyllygynyň mynasybetli ýene-de bir gezek tüýs ýürekden gutlaýaryn. Size berk jan saglyk, abadan we bagtyýar durmuşyň hözirini görüp, eziz Watanymyzyň mundan beýläk-de gülläp ösmegi ugrunda alyp barýan işleriňizde uly üstünlikleri arzuw edýärim.

Türkmenistanyň Prezidenti

Serdar Berdimuhamedow.